

जयपुर नगर निगम के 1 5 0 वार्डों में चुनाव दूसरे चरण में 1 1 सितंबर को होंगे

प्रदेश के 3 0 9 निकायों में दो चरणों में 9 और 1 1 सितंबर को होंगे पार्षदों के लिए मतदान, 1 4 को सामने आएंगे परिणाम

-कार्यालय संवाददाता-

जयपुर। राजस्थान में लंबे समय से टल रहे नगरीय निकाय चुनाव का बिगुल आखिरकार बुधवार शाम 4 बजे बज गया। प्रदेश के 309 निकायों में चुनाव के लिए मतदान दो चरणों में 9 सितंबर और 11 सितंबर को करवाए जाएंगे। खास बात यह है कि जयपुर नगर निगम के 150 वार्डों में चुनाव दूसरे चरण में होंगे। जबकि प्रथम चरण में जयपुर जिले के 540 वार्डों को पहले चरण में रखा गया है। इनमें चाकसू, बगरू, बस्सी, दुदू, फागी, सांभर, फुलेरा, चोमू सहित कई नगर निकाय शामिल हैं। दोनों चरणों के चुनाव ईवीएम के माध्यम से संपन्न होंगे। इसके बाद 14 सितंबर को मतगणना तथा परिणामों की घोषणा होगी।

राज्य निर्वाचन आयुक्त डॉ. राजेश्वर सिंह ने बुधवार शाम को सचिवालय में प्रैस कॉन्फ्रेंस कर चुनाव कार्यक्रम की घोषणा की। चुनाव कार्यक्रम घोषित होते ही संबंधित नगरीय निकाय क्षेत्रों में आदर्श आचार संहिता लागू हो गई है। राजस्थान के इतिहास में पहली बार सभी नगरीय निकायों में एक साथ चुनाव कराए जा रहे हैं। सरकार की ओर से घोषित ‘एक प्रदेश-एक चुनाव’ की दिशा में इसे बड़ा कदम माना जा रहा है।

राज्य निर्वाचन आयुक्त राजेश्वर सिंह ने बताया कि निर्वाचित बोर्ड बनने के बाद 21 सितंबर को निकाय प्रमुखों का चुनाव कराया जाएगा। इसके अगले दिन 22 सितंबर को उपाध्यक्ष, उपसभापति और डिप्टी मेयर के चुनाव होंगे। इसी दिन नगर निगम, नगर परिषद



निर्वाचन आयुक्त डॉ. राजेश्वर सिंह

और नगरपालिकाओं की साधारण सभा की बैठक भी आयोजित की जाएगी।

उन्होंने बताया कि सदस्य पदों के चुनाव के लिए 27 अगस्त को लोक सूचना जारी होगी। नामांकन दाखिल करने की अंतिम तारीख 31 अगस्त है। 1 सितंबर को नामांकन पत्रों की जांच होगी और 3 सितंबर को दोपहर 3 बजे तक नाम वापस लिए जा सकेंगे। 4 सितंबर को चुनाव विधि आवंटित होंगे। मतदान 14 सितंबर को सुबह 7 से शाम 6 बजे तक होगा। मतगणना चरणवार 9 और 11 सितंबर को होगी।

नगर निकायों के अध्यक्ष पद के लिए 15 सितंबर को लोक सूचना जारी होगी। 16 सितंबर तक नामांकन, 17 सितंबर को नामांकन पत्रों की जांच और 18 सितंबर को दोपहर 3 बजे तक नाम वापसी होगी। अध्यक्ष पद के लिए

■ निकाय प्रमुखों के लिए 21 सितंबर को तथा उपाध्यक्षों का चुनाव 22 सितंबर को होगा

मतदान 21 सितंबर को सुबह 10 से दोपहर 2 बजे तक होगा। मतदान समाप्त होने के तुरंत बाद मतगणना की जाएगी। उपाध्यक्ष पद का चुनाव 22 सितंबर को होगा।

309 निकायों के 10245 वार्डों में होगा मुकाबला

प्रदेश के 309 नगरीय निकायों में कुल 10,245 वार्ड हैं। इनमें 1933 वार्ड ओबीसी, 1794 एससी और 395 वार्ड एसटी वर्ग के लिए आरक्षित किए गए हैं। वहीं 6123 वार्ड अनारक्षित रखे गए हैं। इनमें 4,120 वार्ड अनारक्षित खुले वर्ग के और 2,003 वार्ड अनारक्षित महिला वर्ग के हैं। महिलाओं की भागीदारी भी चुनाव में खास रहने वाली है। आरक्षण व्यवस्था के तहत अलग-अलग श्रेणियों में 33 प्रतिशत वार्ड महिलाओं के लिए आरक्षित हैं। इसके चलते प्रदेश के निकायों में 3356 महिला पार्षदों के चुने जाने का रास्ता साफ हुआ है।

121 निकाय प्रमुख पद आरक्षित

निकाय प्रमुखों के पदों के आरक्षण में भी अलग-अलग वर्गों को प्रतिनिधित्व दिया गया है। 60 निकाय प्रमुख पद ओबीसी, 50 एससी और 11 एसटी वर्ग के लिए आरक्षित किए गए हैं। शेष पद अन्य श्रेणियों के लिए आरक्षण व्यवस्था के अनुसार निर्धारित हैं।

1.15 लाख कर्मचारी और 99 हजार पुलिसकर्मों संभालेंगे मोर्चा

चुनाव को शांतिपूर्ण और निष्पक्ष तरीके से कराने के लिए बड़े स्तर पर प्रशासनिक तैयारियां की गई हैं। आयोग के अनुसार चुनाव प्रक्रिया में करीब 1.15 लाख कर्मचारी लगाए जाएंगे, जबकि सुरक्षा व्यवस्था के लिए 98,709 पुलिसकर्मियों की तैनाती की जाएगी। प्रत्याशियों को चुनाव परिणाम के बाद निर्धारित समय सीमा में अपने चुनाव खर्च का विवरण भी देना होगा और 15 दिन के भीतर खर्च का हिसाब प्रस्तुत करना होगा।

चुनाव संपन्न होने तक तबादलों पर रोक

आयोग ने स्पष्ट किया है कि चुनाव प्रक्रिया पूरी होने तक निकाय क्षेत्रों में कर्मचारियों के तबादले नहीं किए जाएंगे। हालांकि चुनाव घोषणा से पहले शुरू हो चुके विकास कार्यों को आचार संहिता के दायरे से बाहर रखा गया है।

दहेज हत्या के अभियुक्त पति को आजीवन कारावास

जयपुर । महिला उत्पीड़न मामलों की विशेष अदालत महानगर द्वितीय ने विवाहिता को दहेज के लिए प्रताड़ित कर उसे आत्महत्या के लिए मजबूर करने वाले अभियुक्त पति अमरचंद को आजीवन कारावास की सजा सुनाई है। इसके साथ ही अदालत